



# காந்தியம்



அகில இலங்கை காந்திசேவா சங்கத்தின் ஒரு திங்கள் வெளியீடு

Publication of All Ceylon Gandhi Seva Sangam

மலர் - 26


இதழ் 04,05,06

ஆகஸ்ட் - செப்டம்பர் 2010

விலை ரூபா 10/-

**தட்டுத்தடுமாறிக்கொண்டிருக்கும் எமது சமுதாயத்தை அழிவிலிருந்து காப்பது எம் ஒவ்வொருவரது கடமையாகும். - சோ.க.தம்பிப்பிள்ளை.**

சமுதாய உணர்வோடு செயற்படவேண்டிய சமுதாய கடமை ஒன்று எமக்கு இருக்கின்றது. காந்தி சேவா சங்கம் அந்த கடமையைச் சரிவரச் செய்யும். பல்வேறுபட்ட அக புற காரணிகளின் தாக்கத்தால் எமது சமுதாயம் எதிர்கால நம்பிக்கையான பயணத்துக்கான வழி தெரியாது தட்டுத்தடுமாறிக்கொண்டிருக்கிறது. இந்த அழிவுப் பாதையில் செல்லவிடாது தடுத்து நிறுத்தவேண்டிய பாரிய பொறுப்பு எங்கள் ஒவ்வொருவரின் முன்னாலும் இருக்கின்றது.



இவ்வாறு ஜூலை 10ம் திகதி யாழ்ப்பாணத்தில் நடைபெற்ற அகில இலங்கைக் காந்தி சேவா சங்கப் பொதுக் கூட்டத்தில் தலைமை உரையாற்றிய சோ.க.தம்பிப்பிள்ளை தெரிவித்தார்.

ஆ.வடிவேலு அவர்களின் வரவேற்புரையைத் தொடர்ந்து ஆரம்பமான இக்கூட்டத்தில் தொடர்ந்து உரையாற்றிய சோ.க.தம்பிப்பிள்ளை பின்வரும் கருத்துக்களை முன்வைத்தார்.

மகாத்மா காந்தியடிகளின் மறைவுக்குப் பின்னர் இலங்கை அன்பர்கள் ஹன்டி பேரின் பநாயகம் அவர்களின் தலைமையில் வண்ணை வைத்தீஸ்வராக் கல்லூரியில் ஒன்றுகூடி அகில இலங்கை காந்தி சேவா சங்கத்தை ஸ்தாபித்தார்கள். அப்போது நான் மாணவனாக இருந்தேன். சங்கத்தில் ஒரு தொண்டனாக என்னை இணைத்துக்கொண்டேன். பேராசிரியர் நேசையா, முதலியார் சின்னத்தம்பி போன்ற தலைவர்கள் சங்கத்தை சிறப்பான முறையில் வழிநடாத்தினார்கள். வன்னியில் வேலை செய்தபோது உருத்திரபுரம் காந்தி நிலையத்தில் மாணவர் இல்லம், தொழிற்பயிற்சி நிலையம் போன்றவற்றை நிறுவி சமூக சேவை புரிந்தோம். திரு.வேலாயுதப்பிள்ளை அவர்கள் அங்கே தங்கி நின்று காந்தி நிலையத்தை உருவாக்கி பெருவிருட்சமாக்கினார்.

மில்க்வைற் கனகராசா அவர்களின் பெரும் முயற்சியால் யாழ்ப்பாண நகரின் மத்தியில் காந்தி சிலை அமைந்தது. ஏழை மக்கள் மிகவும் கஷ்டத்தை அனுபவித்துக் கொண்டிருக்கும் வேளைகளில் நாங்கள் போட்டி

போட்டுக்கொண்டு திருவிழாக்களை நடாத்துகின்றோம். கோடிக்கணக்கான பணத்தை கேளிக்கைகளுக்கும் அநாவசியமாகவும் செலவு செய்கின்றோம். காந்திய கொள்கையின்படி நாங்கள் செயற்பட வேண்டும். இந்தியாவில் ஒரு உதாரண புருஷராக காந்தி விளங்கினார். அவர் வெளிநாடுகளில் பணம் பெறவில்லை. போராட்டத்திற்கு கதரைக் கண்டுபிடித்தார். பல் சமய, மொழி, கலாசாரத்தைக் கொண்ட இந்தியாவை காந்திஜி ஒன்றுபடுத்தினார்” என்றார்.

காந்தி நிலையத்தின் தலைவரும் வடமாகாண சிரேஷ்ட உதவிச் செயலாளருமான தி.இராசநாயகம் அங்கு உரையாற்றுகையில்,

“சமூக நிறுவனங்கள் என்றுமே தேவையான ஒன்றாக இருக்கின்றது. சமூக நிறுவனங்களே சமூகத்தின் தேவைகளை நுண்ணிய முறையில் இனங்கண்டு தீர்வைப் பெற்றுத் தருகின்றன. தனியாரிடமிருந்து நாம் அபிவிருத்தியைப் பெறமுடியாது. சமூகத்தின் முன்னேற்றத்திற்கு நாம்தான் பாடுபட வேண்டும். காந்தி சேவா சங்கத்தின் பிரதான பணிகளில் காந்தி கிராமம் இருக்கின்றது. ஆதரவற்ற சிறுவர்களைப் பராமரித்தலே காந்தி நிலையத்தின் பிரதான நோக்கமாகும். வன்னியில் தாயையும் தந்தையையும் இழந்த 960 சிறுவர்கள் இருக்கிறார்கள். 4200 பேர் பெற்றோரில் ஒருவரை பறிகொடுத்த நிலையில் உள்ளனர். அவர்களுக்கு நாம் எம்மால் இயன்ற உதவியை வழங்கவேண்டிய நிலையிலுள்ளோம்” என்றார்.

**கடமையைச் சரிவரச் செய்யுங்கள்**



## வாழ்க! எங்கள் காந்தி

எடுப்பு

காந்தியைப் போலொருவர் உலகிலில்லையே  
கண்ணியமா யெமக்கவர்போல், ஆளில்லையே (காந்)

தொடுப்பு

சத்தியத்தை அகிம்சையுடன் கடைப்பிடித்தே மகாத்மா  
சத்தியாக் கிரகத்தாலே அரசை எதிர்த்தார்  
பத்திரமாய் மக்களையும் பலத்தா லொன்றாக்கி  
பாரதத்தின் மணிக்கொடியைப் பறக்கவும் விட்டார்.

உப்பையள்ளிச் சட்டமறுத்து உரிமைப் போரிட்டார்  
ஒரு குடைக்கீழ் யாவரையும் உட்கார வைத்திட்டார்  
திக்கு எட்டும் பாராட்டவே சிறந்த போரிட்டார்  
தீர்மாக தான் முன்னின்று செய்து காட்டினார்

பஞ்செடுத்து ராட்டையிலே சுற்றி நூலெடுத்தே  
பட்டுப் போலே ஆடை நெய்யப் பழக்கியும் விட்டார்  
நஞ்செனவே சீமைத்துணியை நாட்டி லகற்றினார்  
நமது மக்கள் கதருடுக்க நன்று பழக்கினார்

வரிகொடா இயக்கத்தினை வழி நடத்தினார்  
வாய்ப்புட்டை உடைத்தெறிந்து வார்த்தையாடினார்  
கரிசனரின் தோளைத்தட்டிக் கையுங் கோத்திட்டார்  
கலப்புமணஞ் செய்திடவும் காலடி வைத்தார்.

கரிசனரை யாசனத்தில் சபையி லிருந்தினார்.  
சாதிப்புசல் தலை காட்டாமல் சாதனையுஞ் செய்தார்  
கரிசனமாம் பத்திரிகை எழுதி வெளியிட்டே  
கருதியாலயங்கள் திறந்து அவரைப் புகவிட்டார்.

சிதறிக்கிடந்த இந்தியாவைச் சேர்க்க வழிசெய்தார்  
நேசமொங்கள் தேசமென முழக்கமுஞ் செய்தார்  
உதறி உதறி வெள்ளையனே வெளியே செல்லென்றார்.  
உறுதியான நெஞ்சமுள்ள உத்தமர் காந்தி

குடியரசு மலரவேண்டிப் பாரத மெல்லாம் - என்று  
கோடாம லிரவுபகல் குரலெழுப்பவே தனது  
முடியசைத்து லண்டனுமே சம்மதிக்கவும் - அதனை  
முன்னே கண்டார் சுதந்திரத்தின் முதல்வருமானார்

ஊக்கியநாடுகள் சபையும் காந்தி கொள்கையை  
ஆதரித்து அகிம்சை வழியை அடையாளப்படுத்த  
பத்தரவரின் பிறந்தநாள் ஒக்ரோபர் முப்பதை  
புரிந்துலகம் கொண்டாடப் புரிந்துரைத்ததே

இலங்கையிலே காந்தீயம் தழைத்து வளர்க்கும்  
எமது தலைவர் தம்பிப்பிள்ளைக் குறுதுணையாக  
பலம் பொருந்தி அங்கத்தவர் நாம் அப்பாதையை ஏற்று  
பணிவாகக் காந்திக் கொள்கை பயின்று வாழ்வோமே

வாழ்க எங்கள் காந்தி கொள்கை வாழ்க வாழ்கவே  
வையகத்தில் அகிம்சை வழி வாழ்க வாழ்கவே  
வாழ்க எங்கள் உரிமையெல்லாம் பெற்று வாழுவே  
வாழும் மக்கள் ஒன்றாய் ஏத்தி வழிபடுவோமே.

கிணுவினாசிரியர்,  
அளவை வாசா.

காந்தியன்பன்,  
முதுபெரும் புலவர்மணி, கலாபூஷணம்  
ஆசிரியர் - வை.க.சிறீமம்பலம்.

## சங்கத்தின் புதிய நிர்வாகசபை தெரிவு

அகில இலங்கை காந்தி சேவா சங்கத்தின் 61ஆவது  
ஆண்டுப் பொதுக்கூட்டம் 10-07-2010 சனிக்கிழமை 171, யாழ்.  
முதலாம் குறுக்குத் தெருவிலுள்ள, யாழ்ப்பாணச் செயலகத்தில்  
சோ.க. தம்பிப்பிள்ளை தலைமையில் நடைபெற்றது.

புதிய நிர்வாக சபைக்கு பின்வருவோர் தெரிவு  
செய்யப்பட்டனர். தலைவர் :- ஆ.வடிவேலு, பொதுச்  
செயலாளர் :- வி.ஜி. தங்கவேல், பொருளாளர் :-  
மா.லீலாவிநோதன், உபதலைவர் :- க.செல்வக்குமாரன்,  
க.இராசரத்தினம், உபசெயலாளர்கள் :- இ.தவகோபால்,  
கா.கார்த்திகேசு, "காந்தீயம்" பத்திரிகை ஆசிரியராக ஷாந்தன்  
சத்தியகீர்த்தி நியமிக்கப்பட்டார். மேலும் பத்துப்பேர்  
பொதுச்சபை உறுப்பினர்களாகத் தெரிவுசெய்யப்பட்டனர்.

கிளிநொச்சி, உருத்திரபுரத்திலுள்ள காந்தி  
நிலையத்தை சிறப்பாக இயங்க வைப்பது, மாவட்ட  
கிளைகளைப் புனரமைப்பது, ஏனைய காந்திய அமைப்புக்  
களுடன் நிபந்தனைகளின் அடிப்படையில் இணைந்து  
பணியாற்றுவது, கிளிநொச்சியில் காந்தி சிலையை  
நிறுவுவதற்கு பிரதேச சபையிடம் அனுமதி கோருவது,  
யாழ்ப்பாணம் காந்தி சிலையிலுள்ள விளம்பரத்தை  
அகற்றுவது தொடர்பாக நடவடிக்கை எடுப்பது, காந்தி  
சிலைகளைப் பராமரிப்பதற்கு சங்கம் மூலமாக திட்டமொன்று  
வகுத்தல் போன்ற தீர்மானங்களும் அக்கூட்டத்தில்

எடுக்கப்பட்டன. உருத்திரபுரம் காந்தி நிலையத்தின்  
தலைவரும் முன்னாள் கிளிநொச்சி அரச அதிபருமான  
தி.இராசநாயகமும் இக்கூட்டத்தில் கலந்துகொண்டார்.

## படிப்பினை

உழைப்பின்றி சுகம் விரும்பல் ஊனம் என்று

காந்தியைப் போல் எல்லோரும் உணர வேண்டும்

அழைப்பின்றி துன்ப முற்றோர் அருகில் ஓடி

காந்தியைப்போல் அவர்க்குதவும் அன்பு வேண்டும்

பிழைப்பின்றி பரிதவிக்கும் ஏழை மக்கள்

பின்பற்றிக் கைத்தொழிலின் பெருமை கொண்டு

களைப்பின்றி பசிதீரும் வழியைக் காட்ட

காந்தியைப் போல் கைராட்டை நூற்க வேண்டும்

(தொடரும்..)

(நாமக்கல் கவிஞர் அவர்களின் "காந்தி அஞ்சலி" என்னும்  
நூலிலிருந்து எடுக்கப்பெற்றது)



# காந்தியம்

காந்தி ஆண்டு 141. ஆகஸ்ட். செப்டெம்பர் - 2010

## ஆதரவற்றோருக்குக் கைகொடுப்போம்.

முரண்பாடுகளினால் பாதிக்கப்பட்ட பிரதேசங்களின் புனர்நிர்மாணம் மற்றும் அபிவிருத்தி குறித்துப் பேசுவது இன்று தட்டிக் கழிக்க முடியாத ஒரு விடயமாகவும் ஆறப்போட முடியாத பொருளாகவும் மாறியுள்ளது. கோர யுத்தத்தின் வடுக்களை இலங்கையின் வடக்கு, கிழக்கு மாகாணங்களில் நீக்கமறக் காண முடியும். உட்கட்டுமானங்களைச் சீர் செய்து மக்களின் இயல்பான வாழ்வுக்கு வழிகோல வேண்டியது அரசாங்கத்தின் கடமையாகும். கட்டடம், நீர்ப்பாசனம், மின்சாரம், விவசாயம், மீன்பிடி போன்ற பெளதீக வளங்களை ஒரு குறிப்பிட்ட காலப்பகுதி சீராக்க முடியுமென்று நம்பிக்கை கொள்ளலாம்.

மறுபுறத்தில் குடும்ப உறவுகளை இழந்து நிர்க்கதியான நிலையில் அவல வாழ்வு வாழ்ந்துகொண்டிருக்கும் மக்களைப் பற்றிச் சிந்திக்காது இருக்க முடியாது. குறிப்பாக தந்தையையும் தாயையும் இழந்த பாடசாலை செல்லும் வயதிலுள்ள சிறார்களின் நிலைமை மிகவும் கவலைக் குரியதாகும். அவர்களின் எதிர்காலம் குறித்து சிந்திக்க வேண்டிய கடமை ஒவ்வொரு சமூகப்பொறுப்புடைய நபர்களுக்கும் சார்்கின்றது. எத்தனையோ அரசு மற்றும் தனியார் சிறுவர் இல்லங்கள் அவர்களைப் பொறுப்பேற்று பராமரித்து வருகின்றன. இருந்தும் கவனிப்பாரற்ற நிலையில் கூலி வேலை செய்து பிழைக்கும் சிறுவர்கள் ஏராளமாக உள்ளனர். உறவினர்கள் இருந்தும் கூட அவர்களை முழுமையாகக் கவனிக்கும் நிலையில் மீள்கூடியேற்றப் பிரதேசங்களில் தொழில்வாய்ப்புக்களோ, அடிப்படை வசதிகளோ இல்லை. எனவே சிறுவர் தொழிலாளர் பெருகுவது தவிர்க்க முடியாத ஒன்றாக மாறி வருகின்றது.

ஆகவே இப்பிள்ளைகளை இல்லங்களில் இணைத்து கல்வி வழங்குவது அவசியமாகின்றது. இதற்கு பெரிய மனம் படைத்த பரோபகாரிகளின் ஆதரவு இன்றியமையாததாகும். காரணம் சிறுவர் பராமரிப்பு இல்லங்கள் பாரிய நிதி நெருக்கடிகளை எதிர்கொண்டே இயங்கி வருகின்றன. எனவே உதவிகள் அற்ற வசதி படைத்தவர்கள், குழந்தைகள் இல்லாத பெற்றோர், இப்பிள்ளைகளைத் தத்து எடுத்து இல்லங்களில் சேர்த்து கல்வி பெற வைப்பது சமூகத்திற்கும் தமக்கும் துணையாகின்ற நல்ல மனிதர்களாக உருவாக்க முடியும். இதன் மூலம் ஆதரவற்ற சிறுவர்களின் வாழ்வுக்கு ஒளியூட்டுவதோடு தங்களுக்கும் எதிர்கால வாழ்வின் நம்பிக்கையை ஏற்படுத்தலாம்.

இதைவிட வாழ்க்கைத் துணையை இழந்தவர்கள், பிள்ளைகளை இழந்தவர்கள், ஊனமடைந்தவர்கள், மனோநிலை பாதிக்கப்பட்டவர்கள் என ஏராளமானோர் இன்னும் நிவாரணக் கிராமங்களிலும் தடுப்பு முகாம்களிலும் மீள் குடியேற அனுமதிக்கப்பட்ட பிரதேசங்களிலும் மிகுந்த கஷ்டங்களின் மத்தியில் வாழ்ந்து வருகின்றனர். இவர்களும் நாட்டின் ஏனைய பிரஜைகள் போன்று வாழ்வதற்கு ஏற்ற திட்டங்கள் நடைமுறைப்படுத்தப்பட வேண்டும்.

அரசாங்கம் மட்டுமல்ல பலதரப்பட்ட சமூக நிறுவனங்களும் இவர்களுக்கான மறுவாழ்வுக்கான வழிகள் குறித்து ஆராய்ந்து செயற்பாட்டில் இறங்க வேண்டும்.

ஆதரவற்ற எமது சகோதர சகோதரிகளுக்கு உதவ முன் வாருங்கள். அவர்களைக் கண்டு அவர்களின் துன்பங்களைப் பகிர்ந்துகொள்ளுங்கள். ஏழைகளின் சிரிப்பில் இறைவனைக் காணுங்கள்.

-ஆசிரியர்.

## ஹன்டி பேரின்பநாயகம் நினைவாக இன்று முத்திரை வெளியீடு

நூற்றாண்டு விழாவை சிறப்பாகக் கொண்டாடிய கொக்குவில் இந்துக்கல்லூரி அதன் ஓர் அம்சமாக முன்னாள் அதிபர் ஹன்டி பேரின்பநாயகம் அவர்களின் பன்முக சேவையைக் கௌரவித்து அரசாங்க சார்புடன் அவர் பற்றிய ஞாபகார்த்த முத்திரையொன்றை இன்று வியாழக்கிழமை வெளியிடுகிறது.

இந்நேரத்தில் பேரின்பநாயகத்தின் கல்லூரிக்கான பங்களிப்பையும், சமூக சேவையினையும் நினைவு கூருவது வரலாற்றுக் கடமையாகும். ஹன்டி பேரின்பநாயகம் மானிப்பாயில் ஆசிரியர் சரவணமுத்து தம்பதியினருக்கு மகனாக 1899ஆம் ஆண்டு மார்ச் மாதம் 28ஆம் திகதி பிறந்தார். ஆரம்பக்கல்வியை மானிப்பாயிலும், இடைநிலைக் கல்வியையும், பல்கலைக்கழகக் கல்வியின் ஒரு பகுதியையும் யாழ்ப்பாணக் கல்லூரியிலும் பெற்றுக்கொண்டார்.

1924 இல் தமது பட்டப்படிப்பை முடித்துக்கொண்ட பேரின்பநாயகம் அவர்கள் யாழ்ப்பாணக் கல்லூரியில் ஆசிரியராகக் கடமையேற்றார். 1933 இல் சட்டப் படிப்பை மேற்கொள்வதற்காக கொடும்பு சட்டக்கல்லூரியில் சேர்ந்து அடுத்த ஆண்டு மீண்டும் யாழ்ப்பாணக் கல்லூரியில் ஆசிரியராகப் பதவியேற்றார். 1944 இல் வழக்கறிஞராகத் தொழில் புரிவதற்காக ஆசிரியர் பணியிலிருந்து விலகினார். இத்துறையில் நிலைத்து நிற்க முடியாததால் அத்தொழிலுக்கு முழுக்குப்போட்ட ஹன்டி ஈழகேசரி என்னும் பத்திரிகையின் ஆசிரியராகக் கடமையாற்றினார்.

1924 இல் யாழ்ப்பாண மாணவர் காங்கிரஸ் முறைப்படி அவரது வழிகாட்டலின் கீழ் ஆரம்பித்து வைக்கப்பட்டது. அன்றிலிருந்து 1934 வரை வடபகுதி அரசியலில், சமூக சீர்திருத்த நடவடிக்கைகளில், இலங்கையர் தேசியத்தை உருவாக்கலில் இந்த அமைப்பு முக்கியமான இடத்தைப் பெற்றுக்கொண்டது. 1934 1938 காலப் பகுதியில் பலமிழந்த நிலையில் காணப்பட்ட இவ் அமைப்பு 1939 1950கள் அரசியல் தலைவர்கள் பலர் நட்டபுடையவர்களாகவும் விளங்கினர். கல்லூரியின் பழைய மாணவர் சங்க ஒன்றுகூடல் நிகழ்வுகள், உயர்தர மாணவர்கள் இரவு ஒன்றுகூடல் நிகழ்வுகள் என்பவற்றுக்குச் சிங்களத் தலைவர்களை அழைத்து வந்தமை குறிப்பிடத் தக்கதாகும். இவ்வடிப்படையில் சிங்களத் தலைவர்களான பெரேரா, சேர். ஜோன். கொத்தலாவல, பிலிப் குணவர்த்தனா, தஹநாயக்கா, மலலசேகரா வில்மட் பெரேரா, ஜே.ஆர். ஜெயவர்த்தனா போன்ற சிங்களத் தலைவர்களை அழைத்து இன ஐக்கியத்திற்காகப் பாடுபட்டவராகக் காணப்பட்டார்.

மிகச் சிறந்த ஆசிரியராக, இலட்சியப்பற்று மிக்க அரசியல் ஞானியாக, உத்தம காந்தியவாதியாக, சமூக சீர்திருத்தவாதியாக, பண்பாளனாக, அதிபராக, கல்விச் சிந்தனையாளராக, ஆசிரியர் கங்கத் தலைவராக, யாழ்ப்பாணத்தில் இளைஞர் காங்கிரஸின் வழிகாட்டியாக, இலங்கையர் தேசியவாதத்தை வளர்க்க முற்பட்டவராக, முற்போக்குக் கொள்கையின் உறைவிடமாக விளங்கிய பெருமை மிக்க ஹன்டி பேரின்பநாயகம் பன்முகத் தன்மை பெற்ற ஒரு ஆசிரியராக, எதிர்கால ஆசிரியர்களுக்கு ஓர் எடுத்துக்காட்டாக விளங்கினார்.

இத்தகைய பண்பாளரின் சேவையைப் பாராட்டி கொக்குவில் இந்துக் கல்லூரி தனது மூன்று மாடிக் கட்டிடத்திற்கு ஹன்டி பேரின்பநாயகத்தின் பெயரைச் சூட்டி அவரைக் கௌரவித்துள்ளதுடன், அவரது ஞாபகார்த்தமாக அரசாங்க அனுசரணையுடன் அவரது படம் பொறித்த முத்திரையையும், முதன் நாள் தபால் உறைமையும் வெளியிட்டு கௌரவப்படுத்தியுள்ளமை ஆசிரியர் சமூகத்திற்கும், அதிபர் சமூகத்திற்கும் பாடசாலைக்கும் கிடைத்த கௌரவமாகும். அவரது எண்ணங்கள் ஈடேற நாமும் எம்மாலான பங்களிப்பைச் செய்வோம்.

-து. தர்மானந்தசிவம்

ஆசிரியர், கொக்குவில் இந்துக்கல்லூரி.  
தினக்குரல் 22-07-2010.

நன்றி.

# நுகர்வு வவறியில் பிறுக்கும் கெரணவவறி பள்ளி மரணவர வவழியை

-வேர்ரரண

சம்பவம் 1.

தெற்கு தில்லி, அரியானா எல்லையில் இருக்கும் குர்கான் நகரம் அங்கு யுரோ சர்வதேசப் பள்ளியில் அரினாஷ், வினய் இருவரும் எட்டாம் வகுப்பு படிக்கிறார்கள். அதே வகுப்பில் படிக்கும் அபிஷேக் தியாகியுடன் தகராறு வருகிறது. அபினாஷின் அப்பா ரியல் எஸ்டேட் தொழில் செய்பவர். வீட்டில் துப்பாக்கி வைத்திருக்கிறார். தொலைக்காட்சிப்பெட்டி அருகில் தயார் நிலையிலிருந்து துப்பாக்கியை எடுத்துக்கொண்டு, அபினாஷ், வினய் இருவரும் அபிஷேக்கைச் சுட்டுக் கொல்கிறார்கள்.

சம்பவம் 2

பெங்களூர் நகரம் ஆங்கில வழி வகுப்பில் படிக்கும் அந்த மாணவனது வீடு பள்ளிக்கு அருகில்தான் இருக்கிறது. வீட்டு, மொட்டை மாடியில் ஏர் கன்னால் சுட்டுப் பழுவது, இம் மாணவனது பொழுதுபோக்கு. அப்பா பொறியியலாளர். அம்மா மருத்துவர். இம் மாணவனை கன்னட வழி வகுப்பில் படிக்கும் இரு மாணவர்கள் கேலி செய்தார்களாம். இதைப் பொறுத்துக்கொள்ள முடியாத அந்த மாணவன், வீட்டின் மொட்டை மாடியிலிருந்து பள்ளி முடிந்து வரும் அந்த இரு மாணவர்களையும் துப்பாக்கியால் சுடுகிறான். இருவரும் சாகவில்லை என்றாலும், காயப்பட்டு மருத்துவமனையில் சேர்க்கப்படுகிறார்கள்.

சம்பவம் 3

உத்தரப்பிரதேச மாநிலம், காஜியாபாத் மாவட்டம் மெத்னாரா கிராமத்தைச் சேர்ந்த அதர்சிங் +2 படிக்கும் மாணவன். உடன் படிக்கும் விபன் எனும் மாணவனை நாட்டுத் துப்பாக்கியால் சுட்டுக்கொல்கிறான். "தங்கையைக் கேலி செய்யாதே என பலமுறை எச்சரித்தும் கேட்காததால் விபனைச் சுட்டுக்கொன்றேன்" என அதர்சிங் வாக்குமூலம் அளித்துள்ளதாக பொலிஸார் தெரிவித்தனர்.

சம்பவம் 4

நாமக்கல் மாவட்டத்தில் இருக்கும் திருச்செங்கோடு நகரம். அங்கு வசதியான குடும்பத்தைச் சேர்ந்த ரஞ்சித் +2 படிக்கிறான். கிரிக்கெட்டில் ஆர்வம் கொண்ட ரஞ்சித், புது மட்டை வாங்குவதற்கு பெற்றோர்களை நச்சரித்துப் பணம் வாங்குகிறான். லோகநாயகி என்ற வயதான பெண்மணி நடத்தும் விளையாட்டுப் பொருட்கள் விற்பனையகத்துக்கு செல்லும் ரஞ்சித், அங்கு பல மட்டைகளைப் பார்த்தும் திருப்தியடையவில்லை. தனது நேரத்தை வீணடிப்பதாக அவனிடம் லோகநாயகி நொந்துகொள்கிறார். இதை ஒரு பெரிய அவமானமாக எடுத்துக்கொண்ட ரஞ்சித், அந்தப் பெண்மணியைப் பழிவாங்க நினைக்கிறான். அவனது தாத்தா கந்தசாமி, தி.மு.க.வில் இரு முறை சட்டமன்றப் பதவிக்குப் போட்டியிட்டவர். வீட்டில் ஒரு வெளிநாட்டுத் துப்பாக்கியை வைத்திருக்கிறார். அதை எடுத்துக்கொண்ட ரஞ்சித், இரு நாட்கள் கழித்து லோகநாயகியை சுட்டுப் படுகாயப்படுத்துகிறான். அந்தப் பெண்மணி ஆபத்தான நிலையில் மருத்துவமனையில் சேர்க்கப்படுகிறார்.

இந்நான்கு சம்பவங்களும், கடந்த சில மாதங்களில் நடந்து பத்திரிகையில் பதிவானவை, மாணவர் மத்தியில் நடக்கும் இதுபோன்ற துப்பாக்கிச் சூடு நிகழ்வுகளுக்குக் புகழ்பெற்ற நாடு அமெரிக்காதான். கடந்த பெப்ரவரி மாதத்தில் இலியானாஸ் பல்கலைக்கழகத்தைச் சேர்ந்த

முன்னாள் மாணவன் ஒருவன் சுட்டு, 5 மாணவர்கள் இறந்திருக்கின்றனர். இந்த அமெரிக்கப் பாணி வன்முறை இந்தியாவிலும் வந்துவிடாதா என்று சிலர் அதிர்ச்சியடையலாம். வாழ்க்கை, பண்பாடு, பொருளாதாரம், அரசியல் அத்தனையும் அமெரிக்க மயமாகி வரும்போது, வன்முறை மட்டும் விதிவிலக்கா என்ன? அமெரிக்கா அளவுக்கு இங்கே துப்பாக்கிகள் மலிவாகப் பரவவில்லையே தவிர, வன்முறை அதன் தன்மையளவில் மாணவர்களிடையே சமகாலமாகப் பரவித்தான் வருகிறது.

இது சமூக அநீதிக்கு எதிராகக் கலகம் செய்யும் மாணவப் பருவத்திற்கேயுரிய போராட்ட வன்முறையல்ல, ஆடம்பரத்திற்காகவும், அற்பப் பிரச்சினைகளைத் தீர்த்துக்கொள்ளவும் துப்பாக்கி எடுக்கும் தனிநபர் வன்முறை மேற்கண்ட சம்பவங்களில் வன்முறையின் கருவி துப்பாக்கியாக இருப்பதினாலேயே பொலிஸும், பத்திரிகைகளும் விசேடமாகப் பார்க்கின்றன. உண்மையில் துப்பாக்கியல்ல பிரச்சினை விடலைப் பருவத்தின் வன்முறை மனோபாவம்தான் பிரச்சினை. 2006 டிசம்பர் மாதத்தில், சென்னை விரகம்பாக்கத்தில் இருக்கும் 13 வயதே நிரம்பிய அரவிந்த் என்ற சிறுவன் அவனது தெரு நண்பர்களாலேயே கொல்லப்படுகிறான். புத்தாண்டு கொண்டாட்டத்திற்குப் பணமில்லாததால், அரவிந்தை பணயக் கைதியாகக் கடத்தி, அவனுடைய அப்பாவிடமிருந்து தேவைப்பட்ட பணத்தைக் கறந்துவிடலாம் என்று திட்டமிடுகிறார்கள். திட்டம் குன்றுபடியாசி, அம்மாணவன் கோரமாகக் கொல்லப்படுகிறான். இதே காலத்தில் ஆடம்பர, கேளிக்கை வாழ்விற்காகப் பணம் திரட்ட நினைத்த மூன்று ஏழை மாணவர்கள், ஒரு நகைக் கடையைக் கொள்ளையடிக்க முயன்றபோது பிடிபட்டார்கள்.

இப்படிப் பரபரப்பிற்காகப் பத்திரிகைகளில் வெளிச்சமிடப்படும் சம்பவங்கள் இருந்தாலும், இவை எங்கோ ஒரு வீட்டில் நடப்பதாகவும், நம் வீட்டில் பிரச்சினையில்லை என்று பல பெற்றோர் சுயதிருப்தி கொள்ளலாம். வன்முறையின் கடும் தருணங்கள் இங்குதான் வெடிக்க வேண்டுமென்று திட்டமிட்டுக்கொள்வதில்லை. அவை எங்கும் எப்போதும் நடக்கலாம். அதற்குத் தோதாக விடலைப் பருவ மாணவ வாழ்க்கை தயாராகி வருகிறது. அதில் நம் வீட்டுப் பையனும் இருக்கிறான் என்பதைப் பெற்றோர்கள் புரிந்துகொள்வதில்லை.

ஒரிரு தலைமுறைகளுக்கு முன்பு இருந்ததை விட, மேட்டுக்குடி மற்றும் நடுத்தர வர்க்கத்தின் வாழ்க்கை வெகுவாக மாறிவிட்டது. முன்பு ஆடம்பரமாகக் கருதப்பட்டவை, இன்று அத்தியாவசியமானவையாக மாறிவிட்டன. எல்லா வேலைகளுக்கும் நவீன கருவிகள், அது போக வேலையாட்கள், குளிப்பதனக் கருவி, கார், இருசக்கர வாகனங்கள், செல்பேசிகள், பீட்லா, பர்கர் என்று மாறிவிட்ட உணவுப் பழக்கம், குடும்ப உறுப்பினராக மாறிவிட்ட தொலைக்காட்சி, வார இறுதியில் எல்லையில்லா கேளிக்கைகள்.

இலட்சக்கணக்கான விவசாயிகளைத் தற்கொலைக்குத் தள்ளிவரும் புதிய பொருளாதாரக் கொள்கைதான், நடுத்தர வர்க்கத்தை இப்படியொரு "மகிழ்ச்சியான வாழ்க்கைக்குள்" பிடித்துத் தள்ளியிருக்கிறது. மற்றவர்களிடமிருந்து பறிக்கப்பட்ட வாழ்க்கையை, நவீன வசதிகளாக மாற்றித் தந்திருக்கும் உலமயமாக்கம் உருவாக்கியிருக்கும் இந்த வாழ்க்கையின் தன்மைதான் என்ன? எல்லா வகை உடலுழைப்பையும், சமூக உறவுகளையும் ரத்துச் செய்துவிட்டு, கேளிக்கை, நுகர்வு ஒன்றையே இலக்காகக் கொண்டு ஓடும் இந்த வாழ்க்கை, சிறார்களின் உலகை என்னவாக மாற்றியிருக்கிறது?

### வன்முறை கற்றுக்கரும் காட்டுன் தொடர்கள்!

குழந்தைகளுக்கு விருப்பமான காட்டுன் அலை வரிசைகள் இன்று தமிழிலேயே வந்துவிட்டன. பள்ளிக் கல்விக்கு ஆங்கிலமும், பொழுது போக்குவதற்கு மட்டும் தமிழ் என்பது, ஒரு முரண்பாடாகத் தோன்றலாம். குழந்தைகள் மனதை தாய்மொழியில்தான் கொள்ளை கொள்ள முடியும் என்பது அந்த அலைவரிசைகளைச் சந்தைப்படுத்தும் முதலாளிகளுக்குத் தெரியும். சுட்டி டி.வி.யையும் தமிழ் ஜெட்டிக்களையும் சிறார்கள் நீண்ட நேரம் வெறித்துப் பார்க்கிறார்கள். அப்படிப் பார்ப்பதற்காகவே விரும்பிக் காத்திருக்கிறார்கள். அதற்காகவே வீட்டுப் பாடத்தை விரைந்து முடிக்கிறார்கள். அவர்களது கற்பனை உலகை காட்டுன்களும், யதார்த்த உலகை கார்ட்டூன்களுக்கு இடையில் வரும் விளம்பரங்களும் சுட்டியமைக்கின்றன. ஆசை தோற்றுவிக்கும் ஏக்கத்திற்கும், அது நிறைவேற தடையாக இருக்கும் யதார்த்தத்திற்கும் இடையிலான அந்த மாய உலகின் முரண்பாட்டில்தான் இளம் பருவத்து மாணவர்கள் உலாவுகிறார்கள்.

பவர் ரேஜர்ஸ் அவர்கள் விரும்பிப் பார்க்கும் ஒரு தொடர். கிராபிக்ஸ் உதவியோடு வண்ணச் சிதறலாகத் தெறிக்கும் இத் தொடரில் அடிப்பது, வெட்டுவது, சுடுவது, வெடிப்பது எல்லாம் நொடிக்கொரு தடவை நடக்கிறது. நமக்கு ஒரே நேரத்தில் சலித்துப்போகும் இத்தொடர், அவர்களுக்குச் சலிப்பதில்லை. கிராஃபிக்ஸ் இல்லாமல், நிஜத்தில் மாமிச மலைகள் மோதும் டபிள்யூ, டபிள்யூ எஃப் மல்யுத்தச் சண்டைகளும் ஜெட்டிக்கில் காண்பிக்கப்படுகின்றன. வகை தொகையில்லாமல் மனிதர்கள் அடித்துக் கொள்ளும் இந்த வன்முறைக் காட்சிகளைத் தொடர்ந்து பார்ப்பதில் ஏற்படும் விளைவுகள் என்ன?

சக மனிதன் அடிபட்டாலோ, இரத்தம் சிந்தினாலோ, இறந்து போனாலோ அதிர்ச்சியடைவது மனித இயல்பு. சிறார்களின் உலகில், இந்த உள்ளார்ந்த மதிப்பீடுகள் நமத்துப் போகின்றன. வன்முறை குறித்த இரக்கமோ, பயமோ இல்லாதது மட்டுமல்ல, அவர்களே அதைச் செயல் படுத்து பவர்களாகவும் மெல்ல மெல்ல மாறுகிறார்கள். அற்பப் பிரச் சினையாக இருந்தால் கூட, அதை வன்முறை மூலம் தீத்துக் கொண்டு இறுதி வெற்றி அடைய வேண்டும் என்பதில் பிடிவாதமாக இருக்கிறார்கள். விளைவறியாத இளங்கன்றுகளாக இருப்பதால், இத்தகைய வன்முறை அவர்களது ஆளுமையின் அங்கமாகிறது.

விலங்குகளையும் இயற்கையையும் நேரில் கண்டு கற்கவேண்டிய வயதில், மிக்கி மவுசின் பொருளற்ற வேடிக்கை களில் காலந்தள்ளுகிறார்கள் சிறார்கள். அதிலும் விலங்குகளை மையமாக வைத்து எடுக்கப்படும் காட்டுன் தொடர்கள், இப்போது அருகி வருகின்றன. சண்டைக் காட்சிகளை மையமாக வைத்து எடுக்கப்படும் அதி தீவிர வீரர்களின் தொடர்களே இன்று பெருகி வருகின்றன. இவற்றின் வன்முறைக்கு ஒத்திசைவான விதத்தில் இடையில் வரும் விளம்பரங்களும் குழந்தைகளைப் போட்டுத் தாக்குகின்றன. பெரியவர்களுக்கு வேண்டுமானால் விளம்பரங்கள் மீது சலிப்பு வரலாம். சிறியவர்களுக்கு அவைதான் பாலபாடம்.

### விளம்பர உலகில் வெகும்பும் சிறார்கள்!

சில விநாடிகள் மட்டுமே வரும் விளம்பரங்களின் செய்தி, நாள் முழுக்க சிறுவர்களை இயக்குகின்றது. அவர்களது அறிவுத்திறனின் அடிப்படையே விளம்பரங்கள்தான். வேகமான படத்தொகுப்புகளில் விரைந்து செல்லும் விளம்பரத்தின் சிறு செய்தி கூட, சிறுவர்களின்

மனதில் தைப்பதற்கு தவறுவதில்லை. விளம்பரங்கள் செதுக்கித் தரும் "மகிழ்ச்சியான குடும்பம்" உண்மையில் ஒரு கற்பனைதான் என்றாலும், அந்த மகிழ்ச்சியான வாழ்க்கைக்காகச் சிறுவர்கள் ஏங்குகிறார்கள். இயற்கையின் இயக்கத்தையும், சமூகத்தின் போராட்டத்தையும் அறிய வேண்டிய இளம் பருவம், இத்தகைய செயற்கையான, சுயநலம் மிகுந்த, ஆடம்பரமான கற்பனை உலகத்தில் வெம்பி வாடுகிறது. பிஞ்சில் பழுத்த மனம், தான் காணும் தொலைக்காட்சி வாழ்க்கை கிடைக்காதபோது வன்முறையின் பக்கம் எளிதாக நகருகிறது.

சந்தையில் அறிமுகமாகும் புதிய பொருள் எது, எது வாங்கினாலும் எது இலவசம், எதற்குத் தள்ளுபடி, எந்தக் கடையில் என்ன கிடைக்கும் முதலான நுகர்வுக் கலாசார பொது அறிவில், குழந்தைகள் பெரியவர்களை விஞ்சி நிற்கிறார்கள். அவ்வகையில் முதலாளிகளின் விளம்பரங்களுக்கு பிரசார பிரங்கிகளாக சிறுவர்களே விளங்குகிறார்கள். ஒரு குடும்பத்தில் ஒரு புதிய பொருளை வாங்க வேண்டுமென்ற போராட்டம், அநேகமாக சிறியவர்களிடமிருந்துதான் துவங்குகின்றது.

வாணவேடிக்கை போல விளம்பரங்களை வாரி இறைக்கும் இன்றைய முதலாளித்துவத்தின் அடிப்படைகளில் ஒன்றான நுகர்வுக் கலாசாரம், தன்னளவிலேயே ஒரு வன்முறையைக் கொண்டிருக்கிறது. ஒவ்வொரு புதிய செல்பேசி, கார், தொலைக்காட்சி முதலானவை அறிமுகமாகும்போதும் அவற்றின் பழைய மொடல்களை வைத்திருப்பவர்களிடம், ஒரு பதற்றம் பற்றிக்கொண்டு விடுகிறது. புதியதை வாங்கும்வரை, மனம் அமைதியடை வதில்லை. பங்குச் சந்தைக் குறியீட்டெண் போல, ஒவ்வொரு புதிய விளம்பரமும் இந்த மெல்லிய வன்முறையின் அளவைக் கூட்டுகிறது. இதில் சிக்கியிருக்கும் பெரியவர்களின் கதியே இதுவென்றால், சிறியவர்களைப் பற்றிச் சொல்லவேண்டிய தில்லை.

விளம்பரங்களின் வழியாக மனதில் பதியும் புதிய பொருளை வாங்க வேண்டுமென்று சிறார்கள் அடம்பிடிக்கிறார்கள். சண்டை போடுகிறார்கள். வகுப்புத் தோழர்களிடம் அற்பவிசயங்களுக்காக எழும் பொறுமையின்மைக்கான அரிச்சுவடி, இதிலிருந்து ஆரம்பிக்கிறது. அவ்வகையில் சகிப்புத் தன்மையற்ற மனநிலையை நுகர்வுக் கலாசாரம் கற்றுத் தருகிறது. நச்சரிப்புத் தாங்காத பெற்றோர்களும். கேட்டதை வாங்கித் தருகிறார்கள். பிடிவாதம் பிடித்தால் நினைத்ததை வாங்கிக்கொள்ளலாம் என்பதைக் குழந்தைகள் தமது சொந்த அனுபவத்தில் அறிந்துகொள்கிறார்கள். இந்தப் பிடிவாதத்தான் வன்முறையின் துவக்கப்புள்ளி என்பதைப் பெற்றோர்கள் உணர்வதில்லை.

விடலைப் பருவத்தில், பாலியல் உறுப்புக்கள் முதிர்ச்சியடையும் வயதில், செக்ஸ் என்பது ஒரு புகை மூட்டம் போல மர்மமாய்க் கவிந்திருக்கும் குழல் இன்று இல்லை. பாலியல் உணர்வில் சுட்டுப்பெட்டித்தனம் கொண்டிருந்த இந்திய மனநிலையின் மடையை இணையத்தின் வெள்ளம் உடைத்திருக்கிறது. திருமணத்துக்கு முந்தைய உறவு மாணவர்களிடம் வேகமாக வளர்ந்து வருவதாக பல்வேறு ஆய்வுகள் சுட்டிக்காட்டுகின்றன. இதற்குத் தீர்வாக, மாணவர்களுக்குப் பாலியல் கல்வியைக் கற்றுக்கொடுக்க வேண்டும் என்று பல கல்வியியலாளர்கள் முன்வைக்கின்றனர்.

எயிட்ஸைக் கட்டுப்படுத்த ஆணுறை போடுங்கள் என்பது போலத்தான் இதுவும். இதனால் பாலியல் கல்வி வேண்டாம் என்பதல்ல. ஆனால் பிரச்சினைக்கு அது தீர்வல்ல. சொல்லப் போனால் மாணவப் பருவத்தில் கட்டுப்பாடுகள் அவசியம். அறியாக் குழந்தை கண்டதையும் வாயில் போடும்போது, சிறிது அடித்துத் திருத்துவதில் என்ன தவறு இருக்கிறது?

(தொடரும்..)



# பொலிந்து முகிழ்கின்றது காந்தீயம்



அறமென்ற விழுப்பொருளை அக்குதன்னில் அணிந்து நோக்குங்கால் அகலிடத்தைப் புரிதலோடு அமிழ்த்தலாம் பொய்ப் பொருளையும் அறவழியில் உண்மையை ஆசீர்த்து வாழ்வதே வாழ்வென்பதனை அறிவுறுத்த ஆனந்த கரமாய் முகிழ்கின்றது காந்தீயம்

புழியின் அதனோடு பொருந்திய பிறவற்றின் இயக்கத்திற்குப் பிரகிருதி யாதனை ஆராய்கையில் புத்தி விழிப்புற்றுச் சாமியே அஃதென வலுப்பெற்று நிற்கும் சத்தியத்திலேயே சாத்திர மணங்கமழச் சீராய் முகிழ்கின்றது காந்தீயம்

நல்லறிவு ஆய்வு நல்லெண்ணம் நடுநிலை பூக்கும் மனிதத்தை நீர்மூல மாக்கியதன் நீள்விழு மியங்களை நீசப்படுத்தும் பொல்லாக் குணம் நிறைந்த இன்றைய பொய்யுல கின்போக்கைப் புன்முறுவலாற் பொசுக்கப் பொலிந்து முகிழ்கின்றது காந்தீயம்

வாழ்வி னடிமட்டத்தில் வீழ்ந்துமுன்று வேதனைப் படுமனு வர்க்கத்தின் உள் உணர்வு உத் வேகத்தை யேற்கா வாய்ப்பற்ற பாழ் விதி முறைகள் படிக்கலாகுமா பூசலை விலக்கிப் பேரொளி யேற்றி வைக்கப் பீறிட்டு முகிழ்கின்றது காந்தீயம்

சத்திய வழியில் தன்னுணர்ச்சியை மனவெழுச்சியைச் செலுத்திச் சிறக்க வளப்படுத்திச் சீவியத்தில் கடைப் பிடித் தொழுகின் உத்தமனாய்த் தன்னை உயர்த்தவும் ஊராளை ஆக்கவும் இயலுமென அழுத்த இளங்கதிராய் முகிழ்கின்றது காந்தீயம்

போர்க்குணம் பாலமை பாதகம் இன்னோரன்ன வற்றையும் படிப்படியாக அடியோடு பாற்றிப் பசங்குழவி உள்ள மெய்திப் பார்புகழ் புனிதனாகலாம் பாவிப்பதும் நடக்கு மென்பதைப் போதழுட்டப் பூபாள மிசைத்து முகிழ்கின்றது காந்தீயம்

கடமையின் கண்ணியத்தைக் கவனத்திற் குறித்துக்கொண்டு பிறந்தம் கருவிப் பொருளை காமற்சூக நலமொன்றிலே கண்ணாயிருக்கும் கடவனை விநிதலையடிமைக் கோட்டிற்குட் தள்ள யாருளர் கடியரைக் கேட்கக் கண்விழித்து முகிழ்கின்றது காந்தீயம்.

-மணிமன்றன்.

## அகில இலங்கை காந்தி சேவா சங்கம். 01.04.2009 - 30.06.2010. வரவு செலவு. 10.07.2010 அன்று நடைபெற்ற ஆண்டுப் பொதுக்கூட்ட கணக்கு அறிக்கை

விபரம்	வரவு	விபரம்	செலவு
சரஸ்வதி பிருந்தாவனம் அறக்கட்டளை		காந்தீயம் பத்திரிகைச் செலவு	
திரு. சோ.க.தம்பிப்பிள்ளை அவர்கள் வழங்கியது	29293.00	காந்தீயம் ஆகஸ்ட்-செப்ரெம்பர்2008	5670.00
சுவிஸ்ஸிலிருந்து திருமதி ஞானம் இரத்தினம்	5000.00	காந்தீயம் அக்ரோபர்-நவம்பர்2008	5765.00
டாக்டர் சிவசிவா	2000.00	காந்தீயம் பெப்ரவரி-மார்ச்2009	7466.00
திரு.தி.இராசநாயகம்.பிரதி அ.அதிபர்	1000.00	காந்தீயம் அக்ரோபர்-நவம்பர்2009	4960.00
திரு.ச.புவனேஸ்வரன்	1000.00	காந்தி ஜெயந்தி தினம் செலவு	
திரு.மு.ரு.இராமநாதன்	200.00	02-10-2009	
திரு.ச.செல்வக்குமரன்	245.00	சன்னாகம், யாழ்ப்பாணம்	6573.00
திரு.சோ.க.தம்பிப்பிள்ளை	100.00	தபால் செலவு	245.00
திருமதி.சரஸ்வதி தம்பிப்பிள்ளை	100.00	மன்னார்	4432.00
திரு.வி.க.தங்கவேல்	100.00	ஜனவரி 2009 நினைவு நாள்	
திரு.தி.சந்தசாமி அங்கத்துவம்	25.00	(யாழ்ப்பாணம்)	1000.00
திரு.தி.இராசநாயகம்	25.00	இடம்பெயர் உதவி நிதிக்கு	1000.00
திரு.செ.சபாநாயகம்	25.00	அலுவலக சோலைவரி	441.00
திரு.மு.சந்தரலிங்கம்	25.00	நானாவித செலவுகள்	650.00
திரு.க.கமலசேகரம்	25.00		
01.04.2009 யாழ் இலங்கை வங்கி இருப்பு	72987.12	3006.2010 யாழ் இலங்கை வங்கி இருப்பு	71719.32
01.04.2009 பெட்டிப்பணம்	906.00	பெட்டிப்பணம்	3134.80
	113056.12		113056.12

"கிளிநொச்சியில் காந்திநிலையம்"  
கொடும்பு இலங்கை வங்கி நகரக்கிளையில்  
01.04.2009இல் உளது - 12844.04  
(க.இலக்கம்.சேமிப்பு.349698)  
3006.2010இல் உளது -15844.04

மேற்படி கணக்கறிக்கை 01.07.2010இல் நடைபெற்ற நிர்வாகசபைக் கூட்டத்திலும், 10.07.2010இல் இடம்பெற்ற ஆண்டுப் பொதுக்கூட்டத்திலும் சமர்ப்பிக்கப்பட்டு ஏற்றுக்கொள்ளப்பெற்றது.

சோ.க.தம்பிப்பிள்ளை  
தலைவர்

க.இராசரத்தினம்  
செயலாளர்

மா.லீலாவிநோதன்  
பொருளாளர்

### 2004 ஜூன் மாதத்தின் பின் ஆயுட் கால அங்கத்தவர் விபரம்

- திரு.சோ.க.தம்பிப்பிள்ளை (சரஸ்வதி பிருந்தாவனம் அறக்கட்டளை)
- திருமதி. சரஸ்வதி அம்மா தம்பிப்பிள்ளை
- திருமதி ஞானம் இரத்தினம் - சுவின்
- டாக்டர் சிவசிவா
- திரு.தி.இராசநாயகம் (பிரதி அரசு அதிபர்)
- திரு.ச.புவனேஸ்வரன்
- திரு.சி.ஜெகநாதன் .U.K.
- திருமதி கெங்கா சுப்பிரமணியம்
- திருமதி S. வடிவேல்
- திரு.ஆ.வடிவேல்
- கந்தரோடை தமிழ் வித்தியாலயம்
- சிவபூர், தி.தியாகராசர்மா, நீர்வேலி
- திரு.க.பாலகிருஷ்ணன்
- திரு.நா.உமாபதிசிவம்.
- திரு.லங்கா நேசையா
- திரு. வள்ளல், அவுஸ்திரேலியா

171, முதலாம் குறுக்கு வீதியில் இயங்கிவரும் காந்தி நூல் நிலையம் - மேலும் இரு கண்ணாடி அலுவலகிகள் வைக்கப்பட்டு புதிய காந்தீய நூல்களுடன் வாசகர்களுக்கு வசதிகள் செய்யப்பட்டுள்ளன.

அகில இலங்கை காந்தி சேவா சங்கத்திற்கு நிதி அன்பளிப்பு செய்ய விரும்புவோர், யாழ்ப்பாணம் இலங்கை வங்கி சேமிப்புக் கணக்கு இல. 0005-21-2024536-4 என்ற கணக்குக்கு ஈட்டுவோர் எந்த வங்கி மூலமும் வைப்புச் செய்து, பொருளாளருக்கு விளம்பரங்களை வழங்கலாம். T.P.No: 0773163212

## சத்திய விஞ்ஞானம் என்றால் என்ன?

தினக்குரல், திங்கள் 01-02-2010

கே.எஸ்.சிவகுமாரன்

நமது தமிழறிஞர் இருவர் மறைந்தமை நமது இலக்கிய வளத்துக்கு மேலும் செழிப்பைத் தரத் தடங்கலாயிற்று. யாரை மனதில் வைத்து இதனைக் கூறுகின்றேன் என்றால் அவர்கள் புலவர் கருணாலய பாண்டியனாரும் புலமையாளருமான இ.இரத்தினமாவார். அகில இலங்கை காந்திசேவா சங்கம் அவர்களிருவரும் ஒருங்கே சேர்ந்து இயற்றிய "சத்திய விஞ்ஞானம்" என்ற நூல் நமக்குக் கிடைத்தது.

"அன்பே சிவம்", "சத்யம், சிவம், சுந்தரம்", "உண்மை", "அன்பு", "அழகு" இவை மட்டுமல்ல "நம்கடன் பணி செய்து கிடப்பதே" இவை எல்லாம் நாம் அறிந்த மேலான வாசகங்கள் தாம். ஆயினும் இந்தியக் கர்ம வீரர்களுள் ஒருவரான மகாத்மா காந்தியுடன் சம்பந்தப்பட்டது. இந்நூல் 180 பக்கங்கள். அழகான பதிப்பு. யாழ்ப்பாணம் முதலாம் குறுக்குத் தெரு, இல-171இல் இருந்து இந் நூலைப் பெற்றுக்கொள்ளலாம்.

உண்மையில் "காந்தீயம்" இதழில் வெளியான 1968 1978 காலப் பகுதியில் வெளியான ஆசிரியர் தலையங்கங்களின் தொகுப்பு இது.

இதனைத் தொகுத்துப் பதிப்பித்தவர்கள், ஆசிரியரும் பாராளுமன்ற சமகால மொழிப் பரிவர்த்தனையாளருமான எஸ்.கே.தம்பிப்பிள்ளையும் தி.உதயசூரியனுமாவார்.

இன்றைய இளம் வாசகர்கள் அமரர் இரத்தினத்தின் முக்கியத்துவத்தை அறிந்திருக்க மாட்டார் என நினைக்கின்றேன். தப்பாகவும் இருக்கலாம். முதுபெரும் புலவர் கலாபூஷணம், ஆசிரியர் இணுவில் வை.க.சிறீமம்பலம், இரத்தினத்தை அருமையான பாயிரம் மூலம் அறிமுகப்படுத்தியிருக்கிறார் கற்றோர் மெச்சுவர்.

பதிப்பாசிரியர்கள் தரும் தகவலின்படி "காந்தீயம்" 1948 முதல் வெளிவந்தது. இடையில் சிறிது காலம் வெளிவராதது நின்றது. 1968இல் அதனை மீண்டும் தொடங்கினர். அமரர் சிவம் கருணாலய பாண்டியனார் இதழின் ஆசிரியரானார். 1969 மாசி இதழ் முதல் இரத்தினம் ஆசிரியத் தலையங்கங்களை எழுதி வந்தார்.

இந்நூலில் 75 ஆசிரியத் தலையங்கங்கள் அடங்கியுள்ளன. அத்தனையும் என்னைப் பொறுத்தமட்டில் தத்துவம் சிதறிய மாணிக்கப்பரல்கள்.

அமரர் தமிழ், வடமொழி, ஆங்கிலம் ஆகிய மொழிகளில் புலமையுடையவர். அவர் கருணாலயப் பாண்டியனார் பங்களிப்பை தமிழ், ஆங்கிலம் ஆகிய மொழிகளில் பொருத்தமாக விபரித்திருக்கிறார். திறனாய்வு எப்படியிருக்க வேண்டுமென்பதற்குக் கட்டுரைகள் எடுத்துக் காட்டாம் என்பேன்.

### நான் படித்துச் சுவைத்தவை

அன்னை திரேசாவின் கூற்றிலிருந்து மனிதர்கள் பெரிதும் நேர்மையற்ற வர்கள். முன்பின் முரண்பாடானவர்கள். சுயநலமுடையவர்கள். எது எப்படியாயினும் அவர்களை மன்னித்து விடு.

நீ பிறர்மீது பாசமாக இருந்தால் மனிதர்கள் அதனை சுயநலம், அந்தரங்க உள்நோக்கம் கொண்டதாக எண்ணி உன்மீத குற்றம் சுமத்துவார்கள். எது எப்படியாயினும் பிறர் மீது பாசமுடையவனாக இரு.

நீ வெற்றிக்கூரியவான இருந்தால் நீ போலி நண்பர்களையும் உண்மையான எதிரிகளையும் சம்பாதிப்பாய். எது எப்படியாயினும் வெற்றிக்கொள்.

நீ நேர்மையானவனாகவும் ஒளிவு மறைவு இல்லாத வனாகவும் இருந்தால் மனிதர்கள் உன்னை ஏமாற்றி விடலாம். எது எப்படியாயினும் நேர்மையான வனாகவும் கள்ளம் கபடமற்ற வனாகவும் இரு.

நீ பல வருடங்களாக கட்டியழுப்பியதை யாரோ ஒருவர் ஓர் கிரவில் அழித்துவிட முடியும். எது எப்படியாயினும் கட்டியழுப்பு.

நீ மன அமைதியும் மகிழ்ச்சியும் அடைந்தால் மனிதர்கள் பொறாமைப்படுவார்கள். எது எப்படியானாலும் மகிழ்ச்சியாக இரு. இன்று நீ செய்யும் நன்மையை மறுநாள் மனிதர்கள் மறந்து விடுவார்கள். எது எப்படியாயினும் நன்மை செய்.

உன்னிடமுள்ள மிகச் சிறந்ததை இல்லலகிற்குக் கொடு. அது என்றுமே போதுமானதாக இல்லாமல் இருக்கலாம். எது எப்படியானாலும் நீ பெற்றுக்கொண்டுள்ள மிகச் சிறந்ததை இல்லலகிற்குக் கொடு.

இறுதி ஆராய்வில் நீ புரிந்து கொள்வாய். அந்த ஆராய்வு உனக்கும் ஆண்டவனுக்கும் இடையிலானதாகும். எது எப்படியானாலும் அந்த ஆராய்ச்சி உனக்கும் மனிதர்களுக்கும் இடையிலானதாக என்றுமே இருந்ததில்லை.

இ.இரத்தினத்தின் ஆங்கிலப் புலமை, அவர் தமிழில் தந்த விபரங்களைவிட விரிவாகவும் நுண்மான் நுழைபுலத்தை வெளிப்படுத்துவதாகவும் இருப்பதை நாம் காண்கிறோம்.

இரத்தினத்தின் துணைவியார் ஞானம் தமது கணவரின் வாழ்க்கைக் குறிப்புகளை அதிகாரபூர்வமாகத் தந்துள்ளமை அறிய விரும்புவர்களுக்குத் திருப்தி தருகிறது.

இந்த ஆசிரியத் தலையங்கங்களின் தொகுப்பில் என்னை அதிகம் கவர்ந்தவற்றின் தலைப்புக்களை மாத்திரம் தருகிறேன். அவற்றைப் படித்துப் பயன்பெறுவது வாசக நண்பர்களின் தற்விருப்பிமைதான். அவை இவைதான்.

பண்பாடும் சிரமதானமும் சமூக சேவை, தயை/தமம்/தானம், தொழிலாளர்-முதலாளி உறவு, ஆன்மீகம், அந்நியம், மனித உரிமை, சத்திய விஞ்ஞானம், புரட்சிக்கு ஒரு மாற்று, பகுத்துண்ணல், நம் நிறையும் பிறர் குறையும், சட்டமும் சமுதாயமும், அன்பும் அறமும், அழுக்காறு, கடவுள் உண்டு, அன்புக்கும் உண்டோ சட்டம், அகிம்சை இன்பம், சமத்துவம், உண்மை வளம்- கல்வி, கருத்தும் செயலும், மகாத்மா காந்தியும் ஸ்ரீ அரவிந்தரும், சமயமும் பொருளாதாரமும் ஏனையவையும் பயன் தருவன. அறிவுத் தேடலுக்கு வகை செய்வன. படித்துப் பாருங்கள்.

இனி, "சத்திய விஞ்ஞானம்" என்ற தலைப்பிலே வெளியாகிய ஆசிரியத் தலையங்கத்தில் இடம்பெற்ற சில பகுதிகளை, எமது குறிப்பு அல்லது அவதானிப்பின்றித் தருகிறோம்.

"சடம், மனிதன், ஒழுக்கம், உலகு என்று சொல்லப்படுகின்ற எல்லாவற்றையும் அவற்றின் இயல்புகள் புலப்பட ஒழுங்கு வைத்துப் பரிசோதனை செய்து உண்மை பெற முயன்றுவரும் மகாத்மா காந்தி அடிகளே ஆவர்...

"இவர் பரிசோதனைகளில் நாம் முக்கியமாகக் கருத்திற் கொள்ள வேண்டிய உண்மைகள் இரண்டு. முதலாவதாக உண்மை என்பது தனிப்பட்டும் பின்னமடைந்து நிற்கும் ஒரு பொருளிலிருந்து நிகழ்ச்சிலிருந்து பெறக்கூடியதன்று என்பது தனி ஒருவர் தம் வாழ்க்கையிற் கண்டதுதான் நிறை உண்மை என்று கூறிக்கொள்ள முடியாது. அது பகுதி உண்மையாகும். மனித குலம் முழுவதும் உறவுபட்டுப் பொதுப்படும் உண்மைதான் பரிபூரண உண்மையாக நிற்க முடியும். இந்த உண்மையை அறிமுகமாக்கவே மகாத்மாவின் அரசியல், சமூக நடவடிக்கைகள் தனிப்பட்டவர் ஒழுக்க நடவடிக்கைகள், பொருளியல் நடவடிக்கைகள் அமைக்கப்பெற்றன. இங்கு உண்மையென்பது தனி ஒருவனுக்கு உண்மையாகத் தோன்றுவதை மட்டும் அறியவோ அன்று அல்லது இத்துறைகள் பலவற்றிலும் பொதுப்பட நிற்கும் உண்மையை அறியவே அவருடைய பரிசோதனைகள் யாவும் நடந்தன"

இப்பரிசோதனைகளில் அடுத்து மிக முக்கியமாக விளங்குவதும் நமக்கும் உலகிற்கும் என்றும் அழியாது நின்று வழிகாட்டக்கூடியதுமான் பண்பு. இதுதான் உண்மையைத் தனிச் சிந்தனையால் அறிய முடியாது செய்கை முறையால் அறிய வேண்டும் என்பதாகும்.

"கடவுளை அறிய வேண்டுமெனில் பணி செய்துதான் அறிய வேண்டும் என்பது சத்திய சோதனையில் அடக்கப்பொருள். இந்த உண்மையை மனித வாழ்க்கையெனும் ஆய்வுக்கூடத்தில் நடாத்திய சத்திய விஞ்ஞானப் பரிசோதனைகள் மூலம் அவர் நமக்கு அறிவித்துள்ளார்.

### பனம் கைப்பணிப் பயிற்சி நிலையம் ஆரம்பம்.

பனம் கைப்பணிப் பயிற்சி நிலைய ஆரம்ப விழா 06-07-2010 கிளிநொச்சி, உருத்திரபுரம் காந்தி சேவா நிலையத்தில் பனை அபிவிருத்திச்சபை விரிவாக்கல் உத்தியோகத்தர் கா.கோயால்கிருஸ்ணன் தலைமையில் நடைபெற்றது.

இந்நிகழ்வில் முதன்மை விருந்தினராக கிளிநொச்சி மாவட்ட அரசாங்க அதிபர் திருமதி. ஞா.கேதீஸ்வரன் கலந்துகொண்டார். பிரதம விருந்தினராக பனை அபிவிருத்திச் சபைத் தலைவர் பசுபதி ஜீவராணமும் சிறப்பு விருந்தினர்களாக கரைச்சி உதவி அரசாங்க அதிபர் திருமதி. கு.சலோஜினி, கிளிநொச்சி மாவட்ட செயலக திட்டமிடல் பணிப்பாளர் ச. மோகனபவன், பனை தென்னைவள கூ.சங்கம், காந்தி சேவா நிலையம் ஆகியவற்றின் தலைவர்களும் உருத்திரபுரம் கிராம சேவையாளரும் கலந்து சிறப்பித்தனர்.

## பனை வளத்தைப் பயன்படுத்தி மக்களின் வாழ்க்கைத் தரத்தை உயர்த்துவோம்

-பனை அபிவிருத்திச் சபைத் தலைவர்

வன்னி மாவட்டத்தில் பனைவளம் பெருமளவில் காணப்படுகிறது. இதனைப் பயன்படுத்தி வருமைக் கோட்டுக்குக் கீழே வாழும் மக்களின் வாழ்க்கைத் தரத்தை உயர்த்துவதற்கு பல திட்டங்களை வகுத்து உடனே செயற்படுத்தப்போவதாக பனை அபிவிருத்திச் சபையின் தலைவர் திரு.பசுபதி ஜீவரட்ணம் கிளிநொச்சி, உருத்திரபுரம் காந்தி நிலையத்தில் பனம் கைப்பொருள் பயிற்சி நிலைய ஆரம்ப விழாவில் கூறினார்.

அவர் மேலும், பனம் பொருட்களுக்குப் போதிய சந்தை

வாய்ப்பு இருக்கிறது. இச்சந்தர்ப்பத்தைப் பயன்படுத்தி பயிற்சியாளர் தமது பொருளாதாரத்தை உயர்த்திக்கொள்ள முயற்சிக்க வேண்டுமெனக் குறிப்பிட்டார்.

ஸ்ரீ மத் கணேசானந்த மகா தேவ சுவாமிகளின் ஆசி உரையுடன் தொடங்கிய விழாவிற்கு பயிற்சியாளரும் பொதுமக்களும் ஆர்வத்துடன் வருகை தந்தனர். திருவாளர்கள் வி.ஜி.தங்கவேல், சோ.க.தம்பிப்பிள்ளை ஆகியோர் பனை வளத்தைப் பெருக்கிப் பயன் பெற வேண்டியதன் அவசியத்தை வலியுறுத்தி உரையாற்றினார்கள்.

## மகாத்மா காந்தி அடிகளின் சிலையில் பொறிக்கப்பட்டிருக்கும் விளம்பரத்தை அகற்றுவது தொடர்பான கோரிக்கை.

சத்தியபுருஷர் மகாத்மா காந்தி அடிகளாரின் கொள்கைகளைப் பின்பற்றி வருவதோடு அவர் காண விரும்புகின்ற சர்வோதய சமுதாயத்தை உருவாக்குவதற்காக உழைத்து வருகின்ற அகில இலங்கை காந்தி சேவா சங்கத்தினராகிய நாங்கள் புகழ்பூத்த யாழ்ப்பாணம் மாநகரின் முதல்வராக தெரிவு செய்யப்பட்டிருக்கும் தங்களுக்கு முதற்கண் எமது வாழ்த்துக்களைத் தெரிவித்துக்கொள்கின்றோம்.


யாழ்ப்பாண நகரின் மத்தியிலே உலகை நல்வழிப்படுத்த வந்த பெரியார்களின் சிலைகள் வைக்கப்பட்டிப்பது மண்ணிற்கு பெருமை சேர்க்கும் ஒன்றாகும். அந்த வகையில் விடுதலை உணர்வை மக்கள் மத்தியில் விதைத்த மகாத்மா காந்தியின் சிலை யாழ்ப்பாணம் ஆஸ்பத்திரி வீதியில் நிமிர்ந் திற்பது ஈழத்தமிழ் மக்களின் காந்திஜி எழுச்சியின் வெளிப்பாடு ஆகும்.

அந்தச் சிலை அமைந்த பிரதேசம் எம்மையும் எமது மக்களையும் பொறுத்தவரையில் புனிதமான இடமாகும். அதற்கு வர்ணம் தீட்டி அழகூட்டியமையும் அதைப் பாதுகாக்க முனைகின்றமையும் மாநகரசபை எடுக்கின்ற பெறுமதியான நடவடிக்கையாகும். அதற்கு அனுசரணையாளர்களை நாடுவது ஒன்றும் தவறானது அல்ல. ஆனால் குறித்த அனுசரணையாளர்களின் விளம்பர பெயர்ப்பலகையை மகான்களின் சிலையில்

பொறிக்க அனுமதிக்கின்றமை ஏற்றுக்கொள்ளக்கூடிய ஒன்றல்ல. அவ்விளம்பரம் காந்தி சிலையிலிருந்து அகற்றப்பட வேண்டும் என்பதே எமது சங்கத்தின் கோரிக்கையாகும்.

இவ்வாறான ஒரு விளம்பரம் இயேசு, புத்தர் அல்லது இந்துமத கடவுள்களின் சிலைகளில் பொறிக்கப்பட்டிருக்கு மாயின் மதம் சார் அமைப்புக்கள் ஆர்ப்பாட்டங்களில் குதித்திருக்கும். ஆனால் நாங்கள் ஜனநாயகத்தை மதிப்பவர்கள், அமைதியை விரும்புகின்றவர்கள், சமூகத்தைச் சீர்திருத்த முனைபவர்கள்; சமுதாய மாற்றத்தையும் புரட்சியையும் நோக்கி உழைப்பவர்கள். எனவே தங்களிடம் நாங்கள் கேட்டுக் கொள்வது அவ்விளம்பரத்தை உடனடியாக அகற்றுவதற்கு நடவடிக்கை எடுப்பதுடன் காந்திசிலையைச் சுற்றிப் பாதுகாப்பு வேலி ஒன்றை அமைத்தத் தர வேண்டும் என்பது தாகும்.

எமது சங்கம் ஒவ்வோர் ஆண்டும் ஜனவரி 30உம் அக்டோபர் 2உம் அடிகளாரின் சிலை அமைந்த புனிதமான இடத்தில் நினைவு நிகழ்வுகளை ஏற்பாடு செய்கின்றமை தாங்கள் அறிந்ததே. கடந்த ஆண்டு அக்டோபர் 2 எம்மால் ஏற்பாடு செய்யப்பட்ட மரநடுகை வேலைத்திட்டத்திற்கு தங்கள் சபை உறுப்பினர்களும் நிர்வாகமும் ஆதரவு தந்தமையை நன்றியோடு இங்கு நினைவுகூர விரும்புகின்றோம்.



அகில இலங்கை காந்தி சேவா சங்கத்தினர் ஆண்டு பொதுக்கூட்டத்தில் திரு.சோ.க.தம்பிப்பிள்ளை, திரு.ஆ.ஷேஷேஸ்வரன், திரு.தி.ஜி.ராமநாயகம் ஆகியோர் உரையாற்றுவதையும் சங்கத்தின் உறுப்பினர்களையும் படத்தில் காணலாம். (2010-07-10)

### தலைமைச் செயலகம்

அகில இலங்கை காந்தி சேவா சங்கத்தின் தலைமைச் செயலகம் 8ம் வாய்க்கால், உருத்திரபுரத்தில் இயங்கத் தொடங்கியுள்ளது. சங்கத்தின் தொடர்பினை ஏற்படுத்த விரும்பும் அன்பர்கள் கீழ்வரும் முகவரியுடன் தொடர்புகொள்ள முடியும்.

அகில இலங்கை காந்தி சேவா சங்கம்,  
காந்தி நிலையம்,  
உருத்திரபுரம், கிளிநொச்சி.

### அலுவலக இடமாற்றம்

அகில இலங்கை காந்தி சேவா சங்கத்தின் யாழ்ப்பாண மாவட்டச் செயலகம், இலக்கம் 774, ஆஸ்பத்திரி வீதி, யாழ்ப்பாணம் என்ற முகவரிக்கு இடமாற்றம் செய்யப்பட்டு செயற்படத் தொடங்கியுள்ளது என்பதை அறியத் தருகின்றோம்.

செயலாளர்,  
அகில இலங்கை காந்தி சேவா சங்கம்.

\* இப்பத்திரிகை 774, ஆஸ்பத்திரி வீதி, யாழ்ப்பாணம் என்னும் முகவரியில் வசிக்கும் திரு.சோ.க.தம்பிப்பிள்ளை அவர்களால் அகில இலங்கை சேவா சங்கத்திற்காக யாழ்ப்பாணம், கே.கே.எஸ் வீதி, இலக்கம் 717இல் அமைந்துள்ள தீபம் பதிப்பகத்தில் 2010 ஆம் ஆண்டு ஆகஸ்ட் 30ஆம் திகதி அச்சிட்டு வெளியிடப்பட்டது.

கூறுதர்ப்பு : எம்.வாழ்வார் சத்தியநாதர்